

سنڌي ڪلاسيڪل شاعريءَ جو هڪ اهم شاعر: فقير قادر بخش بيدل

Faqir Qadir Bakhsh Bedil
Prominent Poet of Sindhi Classical Poetry

Abstract:

Faqir Qadir Bakhsh Bedil is a significant name in Sindhi classical poetry. Study of his literary and academic work reveals that he is a profound and multifaceted poet. The core of his work is to disseminate the idea of Sufism but in addition to that he established his scholarly credentials through his books on religion, history and allegorical tales. In his life comprising fifty nine years, he wrote thirty four Persian, Urdu, Sindhi and Siraiki books both in poetic and prose form. Major components of his poetry are in those languages. His poetic works especially 'Wahdat Nama', 'Surood Nama' and 'Faraiz-e-Sufia' have been critically acclaimed. Moreover, 'Dewans' of his Urdu and Persian poetry are equally important. Mostly, the projection of Wahdatul Wujood (Pantheism) and Hama-Oost (Unity and Diversity) is seen in his poetry, the universal ideas which are found in the poetry of all Sufi poets. Faqir Qadir Bakhsh Bedil has not only elaborated the mysteries of Sufism but also highlighted the leitmotifs of humanitarianism, peace and fraternity in his poetry. Besides, it seems that poetic skill and art matter a lot to Bedil Faqir. He has presented both; his thought and his skills in the poetic forms of Ghazal, Bait and Kafi. This article I have tried to highlights briefly the basic features of the mystic poetry of Faqir Qadir Bakhsh Bedil.

Keywords: classical, multifaceted, Sufism, (Sufism means Mysticism), allegorical tales.

سنڌي اساسي شاعريءَ کي فڪري ۽ ارتقائي لحاظ کان ٽن دورن ۾ ورهائي سگهجي ٿو. پهرئين دور جي شاعرن ۾ قاضي قادن، شاهه عبدالڪريم ۽ شاهه لطف الله قادري، ٻئي دور جي شاعرن ۾ شاهه عنات رضوي، شاهه عبداللطيف ڀٽائي، خواجہ محمد زمان ۽ عبد الرحيم گرهوڙي ۽ ٽئين دور جي شاعرن ۾ سچل سرمست، سامي، روحل، حمل، نانڪ، بيدل ۽ ان سلسلي جي ٻين شاعرن کي شمار ڪري سگهجي ٿو. اهڙي

طرح اسان چئي سگهون ٿا ته فقير قادر بخش بيدل سنڌي ڪلاسيڪل شاعريءَ جي آخري ڪڙيءَ جو بيحد اهم شاعر آهي، جنهن پنهنجي شاعريءَ ۾ نه رڳو تصوف جون رمزون سمجهايون آهن، پر هن جي ڪلام ۾ انسان دوستي، امن ۽ رواداريءَ وارا موضوع به ملن ٿا. ان کان علاوه فقير قادر بخش بيدل وٽ شاعراڻي فن ۽ آرٽ جي به وڏي اهميت محسوس ٿئي ٿي. خاص طور تي، غزل، بيت ۽ ڪافي جي صنفن ۾ هن پنهنجي فڪر جي جوت جلائڻ سان گڏوگڏ فن جي به پالوت ڪئي آهي. هن پنهنجي پيش رو شاعرن خاص طور شاهه عبداللطيف ڀٽائي ۽ سچل سرمست جي فڪري تسلسل کي نه رڳو قائم رکيو آهي پر ان کي نوان موڙ به ڏنا آهن. فقير قادر بخش بيدل جي شاعريءَ جي مطالعي مان معلوم ٿئي ٿو ته هو هڪ ئي وقت صاحبِ جمال ۽ صاحبِ جلال صوفي آهي، تنهن ڪري جيڪڏهن کيس شاهه ۽ سچل جو سنگم چئجي ته به وڏا نه ٿيندو. رشيد ڀٽي پنهنجي ڪتاب ”تصوف ۽ ڪلاسيڪي سنڌي شاعري“ ۾ بيدل سائين بابت لکيو آهي ته ”روهنڙيءَ جوهي يگانو ديوانو عاشق مزاج ۽ بي پرواهه شاعر جيتوڻيڪ پنهنجن اڳين شاعرن کان تمام گهڻو متاثر نظر اچي ٿو، خاص طرح سان پرياسي جي شاعرن سچل، خوش خير محمد ۽ نانڪ يوسف کان، تنهن هوندي به هن وٽ اسان کي منفرد بيان جو انداز ۽ بي باڪيءَ وارو اظهار ملي ٿو. هن تصوف جي نعرهءَ مستانه ۽ انداز کي پنهنجي منزل تائين پهچائي ڇڏيو آهي. هن جي اظهار ۾ جيڪا بيباڪي ۽ طنز آهي، اها هن کان پهرين ڪنهن شاعر ۾ نه هئي. هن جي شعر ۾ مذهب جي ظاهريت، بي روح ۽ هٿ ٺوڪي تعبير جي خلاف اظهار سان گڏ ان تي ڀرپور تنقيد ۽ طنز پڻ ملي ٿي. هن مجازي عشق ذريعي حقيقي عشق تائين پهچڻ جو رستو به ٻڌايو آهي.“⁽¹⁾

فقير قادر بخش بيدل بنيادي طور هڪ صوفي با صفا هو پر ترڪ الدنيا صوفي نه هو. هن ڪڏهن به سماجي ٻنڌڻن کان انڪار نه ڪيو. زندگيءَ جو وڏو حصو سير سفر ۾ گذاريو ۽ مختلف ماڳن مڪانن ۽ درگاهن تي پير ڌريا. پروفيسر سرور سيف مطابق:

”حضرت شاهه عبداللطيف ڀٽائي کان پوءِ سنڌ جي ڪلاسيڪل شاعرن ۾ فقير قادر بخش بيدل ٻيو وڏو شاعر آهي، جنهن جهر جهنگ جماڳيو، سنڌ جي ڪنڊ ڪڙڇ گهمي مشاهدو ماڻيو. پنهنجي دور جي

سگهڙن، سالڪن، عاشقن، عارفين، عالمن شاعرن سان رهاڻيون ڪيون. مجلسن ۾ ويٺو. مختلف بزرگن ۽ صوفين جي خيالن کان آگاهي حاصل ڪئي. پنوربطجي هر خوشبودار گل جي مهڪ ورتي، پنهنجي علمي اُچ اجماعن، روحانيت جون رمزون ماڻڻ ۽ معرفت جا موتي هٿ ڪرڻ لاءِ ڪڏهن جموڪ جا تڪيا پسيا ته ڪڏهن قلندر جي نگرِي سيوهڻ ۾ حاضري ڀري. ڪڏهن پريالوءِ مخدوم محمد اسماعيل جي مزار پُر انوار تي مٿيون ڀريون ته ڪڏهن پير ڳوٺ پهتو. ڪڏهن تجل شريف، ڪڏهن ڍورو نارو، ڪڏهن درازا، ڪڏهن دونهين، ڪڏهن پنهورِي ته ڪڏهن عظمت وڃي الله وارن جي حضور ۾ دوزانو ٿي ويٺو ۽ صحبت مان فيضياب ٿيو.“⁽²⁾

بيدل فقير جي علمي ۽ فڪري ڪم جو جائزو وٺڻ سان معلوم ٿيندو ته اهو گهڻو رخو ۽ گهرو آهي. سندس ڪم جو مرڪزي نڪتو ته تصوف جو ڦهلاءُ آهي، پر ان کان علاوه هن مذهب، تاريخ ۽ تمثيلي داستانن بابت ڪتاب لکي پنهنجي علمي حيثيت مڃائي. هن پنهنجي 59 ساله زندگيءَ ۾ فارسي، اردو، سنڌي ۽ سرائيڪي ٻولين ۾ نثر ۽ نظم جا 34 ڪتاب لکيا. سندس گهڻي ٽٽي شاعري انهن ئي ٻولين ۾ ملي ٿي. بيدل سائينءَ جي ڪلام ۾ خاص طور تي سندس ”وحدت نامي“، ”سرود نامي“ ۽ ”فرائض صوفي“ کي گهڻي اهميت جي نگاهه سان ڏٺو ويو آهي. ان کان علاوه سندس اردو ۽ فارسي شاعريءَ جا ديوان پڻ وڏي اهميت جا حامل آهن. مجموعي طور هن جي شاعريءَ ۾ گهڻي ۽ گهڻي ’وحدت الوجود‘ يا ’هم اوست‘ جي پڇاڙ نظر اچي ٿي ۽ اها ئي پڇاڙ اسان جي اڪثر صوفي شاعرن جي ڪلام ۾ موجود آهي.

هستيءَ کي ’هم اوست‘ ۾ ڪيو گم جنين،

ڏٺو تر تڙ تنين، اکين شعاع شهود جو.

بيدل فقير جي ڪلام جي مرتب جموني محقق گدومل ڪٽڻ مل هرجاڻي ”ديوان بيدل“ ۾، سندس شاعريءَ بابت راءِ قائم ڪندي ٻڌايو آهي ته هن جي شاعري کي مکيه طور ٻن حصن ۾ ورهائي سگهجي ٿو.

1. صوفيائي شاعري 2. عاشقائي شاعري. هو وڌيڪ لکي ٿو:

”خاص ڪري روميءَ جو، بيدل جي صوفيائي شعر ۽ خواج

حافظ شيرازيءَ جو عاشقائي شعر تي گهڻي قدر اثر معلوم ٿئي ٿو. ايتري قدر جو رومي جي مثنوي مان پراپت ٿيل جوش ۽ جولانَ کان بيدل بادشاهه هڪ پنهنجي ننڍڙي مثنوي لکي آهي، جنهن کي هن صاحب هڪ نهر سڏيو آهي، جا وڏي سمند يعني روميءَ جي مثنويءَ مان ڦٽي نڪتل آهي ۽ حافظ شيرازيءَ جي ديوان تي هن هڪ پنهنجو ”ديوان بيدل“ عرف ”مصبح الطريقت“ رچيو جو ديوان حافظ وانگر عاشقاني شعر سان ٽمٽار آهي.“⁽³⁾

فقير قادر بخش بيدل جي جنهن ديوان جو هر جائي صاحب ذڪر ڪيو آهي، اهو عارفائي فڪر سان به سرشار آهي ۽ ان ۾ عشق جي اها صورت نظر اچي ٿي جيڪا ولين ۽ عارفن جو ورثو آهي. جنهن جو مثال ”ديوان مصباح الطريقت“ جو هيٺيون شعر آهي، جيڪو ان ديوان جو آخري شعر آهي.

صوفي و صفا کيشي هم بيدل درويش
درجلوه حسن از دل آرام ربائي.

’عشق‘ تصوف جو روح آهي، جنهن کي صوفي فڪر يا تصوف جي فلسفي کان ڌار نه ٿو ڪري سگهجي، پر مٿي جيئن گدومل بيدل فقير جي صوفيائي شاعريءَ کي عشقيه شاعريءَ کان ڌار ڪيو آهي، تنهن مان هن جي مراد شايد بيدل جي اها شاعري آهي، جنهن ۾ سندس مجازي عشق جو غوغاءُ آهي. جيئن:

عشاقان دا بيدل هوندا، شيوه حسن پرستي

.....

ديدن سان ڪري ڏاڙو، دل لٽيئي يار منهنجي

.....

صورت جو سردار پلي ڪري آيو

1. واعدا پنهنجا پرينءَ پاڙيا، سهڻي يار سڄار
2. اڱڻ اسان جي پير گهمائين، مهر منجهون منار
3. اچي اچانڪ سار لڏائين، جانب جيءَ جيار.....

سهڻا تيڙي چشمان، سانون چيٽڪ لايا
من مشتاقان دا رمزين غمزين، گهور ت ساڙي گهايا

مطالعي مان معلوم ٿئي ٿو ته سنڌي ڪلاسيڪي شاعريءَ ۾ سنڌ جي نيم ڪلاسيڪل ۽ رومانوي داستانن ۽ قصن کي تمثيلي انداز ۾ پيش ڪيو ويو آهي پر شاهه عنايت سنڌ جو پهريون شاعر آهي، جنهن پنهنجي ڪلام کي باضابطه طور سُر جي شڪل ڏئي، رسالي جي صورت ۾ پيش ڪيو. ان حوالي سان شاهه لطيف جو ڪلام اڃا به وڌيڪ اهميت جو حامل آهي، جنهن انهن تمثيلي قصن سان گڏ پنهنجي ڪلام کي مختلف راڳن ۽ راڳئين جي آڌار تي لکيو آهي ۽ 30 سُر ترتيب ڏئي پنهنجو رسالو مڪمل ڪيو آهي. اهڙي ريت ”سچل سرمست 31 سُر / راڳن تي پنهنجون ڪافيون چيون، جن مان 15 سُر شاهه لطيف وارا آهن، جڏهن ته 16 سُر نوان آهن.“ (4) ائين وري بيدل فقير جو ’سرود نامو‘ جيڪو پنهنجي نالي مان ئي ظاهر آهي ته ان ۾ راڳ ۽ سرود جي ڳالهه آهي، تنهن ۾ هن پنهنجو سنڌي ۽ سرائڪي ڪلام شامل ڪيو آهي، ۽ خاص طور ڪافي جي صنف ۾ طبع آزمائي ڪئي آهي. ”ڪافي“ خود سنڌي اساسي شاعريءَ ۾ وڏي اهميت جي حامل صنف آهي، جنهن کي حضرت سچل سرمست عروج تي پهچايو. هيءَ شعري صنف گائڪيءَ جي حوالي سان به وڏي مقبوليت رکي ٿي، جنهن کي مختلف راڳن ۽ راڳئين ۾ ڳايو ويندو آهي. بيدل سائين به راڳ جي رنگ کان واقف هو تنهن ڪري هن پنهنجي ڪلام کي الڳ الڳ روپن يعني راڳن يا سُر ۾ ترتيب ڏئي سنڌي اساسي شعري روايت سان ناتو ڳنڍيو آهي. بيدل سائين پنهنجو ڪلام جن راڳن ۽ روپن تي آڌاريو آهي، تن مان اڪثر هندوستانی موسيقيءَ جي اهم راڳن ۾ شمار ٿين ٿا، جڏهن ته ڪجهه راڳ نج سنڌي راڳ آهن، جهڙوڪ سُر سارنگ ۽ سُر آسا. اختر درگاهي مطابق:

”بيدل سائينءَ جي سرودنامي ۾ شامل ارڙهن روپن / راڳن ۽ راڳئين مان يارنهن سُر / راڳ شاهه لطيف جي رسالي وارا آهن ۽ پنج سُر سچل سرمست جي رسالي مان ورتا ويا آهن. جڏهن ته بيدل سائين اهڙا ٻه راڳ / سُر نوان متعارف ڪرايا آهن، جيڪي شاهه لطيف ۽ سچل سائينءَ جي رسالي ۾ شامل نه آهن. اهي آهن ’نت ڪلياڻ‘ ۽ ’ڪامول‘.“⁽⁵⁾

فقير بيدل جي ڪلام جي مطالعي کان علاوه سندس نثري تحريرن توڙي تصوف بابت لکيل ڪتابن جي مطالعي مان معلوم ٿئي ٿو ته هن نه رڳو تصوف جي

ڳوڙهي فلسفي کي پروڙي ورتو هو پر سنڌ جي عظيم اساسي شاعرن شاهه عبد اللطيف ڀٽائيءَ ۽ حضرت سچل سرمست جي ڪلام جو به گهرائيءَ سان مطالعو ڪيو هو. خاص طور هن پنهنجي معروف ڪتاب ”پنج گنج“ ۾ تصوف جي چاليهه درجن جي سمجهاڻي ڏيندي جيڪو اصول وضع ڪيو آهي ۽ جن پنجن حوالن سان هر درجي جي سمجهاڻي ڏني آهي، انهن مان هر سمجهاڻيءَ ۾ شاهه لطيف جو بيت مثال طور ڏنو آهي، جنهن مان معلوم ٿئي ٿو ته هن شاهه سائينءَ جي ڪلام جو ڪيڏو عميق مطالعو ڪيو هو.

”بيدل سائين شاهه لطيف جي وفات کان 62 سال پوءِ جنم ورتو جڏهن ته سچل سرمست جي وفات وقت پاڻ 12 - 11 سالن جو هو. بيدل فقير جي وقت تائين شاهه لطيف جو ڪلام جهر جهنگ ۾ مقبول ٿي چڪو هيو جڏهن ته سچل سرمست، بيدل فقير کان ٿورو اڳ ٿي گذريو هيو. نتيجي طور شاهه لطيف ۽ سچل سرمست جي ڪلام بيدل فقير جي فڪر توڙي فن تي گهرو اثر ڪيو. اهوئي سبب آهي جو شاهه لطيف ۽ سچل سرمست جي شعري روايت بيدل فقير وٽ هڪ نئون رنگ ۽ روپ اختيار ڪري نروار ٿي، جنهن ۾ شاهه لطيف واري نماڻائي، نهٺائي ۽ اعتدال به آهي ته سچل سائينءَ واري رندي ۽ مستي به آهي.“⁽⁶⁾

بيدل فقير جي ڪلام مان اهڙا ڪوڙمثال وٺي سگهجن ٿا، جن مان پروڙ پوندي ته هن شاهه ۽ سچل جو فڪري حوالي سان ڪيترو اثر قبول ڪيو آهي. (شاهه) — وڃين ڇو وڻڪار هت نه ڳولين هوت کي

.....

(بيدل) — ٻارو ڇو تو ساڻ، ووڙين ڇو وڻڪار ڀر؟

.....

(شاهه) — پاڻهين پسي پاڻ کي، پاڻهين محبوب،
پاڻهين خلقي خوب، پاڻهين طالب تن جو.

.....

(بيدل) — پاڻ پنهنون تون آهين، ڪيچ وٺين ڇو ڪانهين.

(بيدل) — مڙيوئي محبوب آ، مشتاقن مقصود
سدا حق موجود، هم ڪي هڪ ڄاڻ تون

.....

(شاهه) — هوت تنهنجي هنج ۾، پڇين ڪوهه پري پاڻ
”ونحن اقرب اليه من حبل الوريد“، تنهنجو توهي ساڻ،
پنهنجي آهي پاڻ، آڏو عجيبن جي.

.....

(بيدل) — پنهنون ناهه پري، ويجهو وسي سپرين،
”ونحن اقرب اليه من حبل الوريد“، غافل تو گهري،
جي ڪوڏيان ڌري، ته ڪوهيارو قريب آه.

.....

(سچل) — ڪو ڪيئن چوي ڪو ڪيئن چوي، مان جوئي آهيان سوئي آهيان.

.....

(بيدل) — جوئي آهيان سوئي آهيان، ڀول نه ٿيو ڪو پانڌيان

.....

(شاهه) — ”پاڻ“ ڀردو پاڻ ڪي، طالب! سڻج ٿون،
نڪا هان نه هون، ڀردا سڀ پاسي ٿيا.

.....

(سچل) — پاڻ سڃاڻي پاڻ ڪي، ڳولي لهج پاڻ
پاڻ منجهان ئي پاڻ ڪي پونڌي ڄاڻ سڃاڻ....

.....

(بيدل) — پاڻ نه ڪڍج پاڻ سان، پاڻ سڃاڻج پاڻ،
ساجن توهي ساڻ، تون ڳولهين ٻئي طرف ڏي.

.....

(بيدل) — ڳولا ڪرين جنهن جي، سو تون آهين پاڻ،
پاڻ ڪنان پاسي ڪيو، توکي تنهنجي ڄاڻ،
پنهنجو پاڻ سڃاڻ، تون تان ناهين آدمي
(بيدل) — آپ ڪنون تا آپ لپيو، سمجهين سر انساني دا

اهو خود شناسي يا پاڻ سڃاڻڻ جو پيغام بيدل سائينءَ جي شاعريءَ ۾ جا بجا ملي ٿو. تصوف ۾ خود شناسيءَ جي تمام وڏي اهميت آهي. صوفين جو چوڻ آهي ته خود شناسي وسيلي ئي خدا شناسي حاصل ٿي سگهي ٿي. جيسيتائين ماڻهو پنهنجي اندر لڪل صلاحيتن ۽ قوتن کي ڄاڻي ۽ پرکي نه ٿو ڏسي يا صوفين چواڻي پنهنجي ذات جي حقيقت نه ٿو سڃاڻي ۽ عبد ۾ معبود ڳولڻ جي سعي نه ٿو ڪري، يا خود ۾ حق جي تلاش کانپوءِ حاصلات تائين نه ٿو پهچي تيسيتائين هو ان منزل تي نه ٿو رسي سگهي. جيڪا عارفن، عشاقن ۽ سالڪن کي حاصل ٿيندي آهي. تنهن ڪري بيدل سائين به تصوف جي ان بنيادي نڪتي تي گهڻو زور ڏنو آهي. روپ بهاڳ جي هڪ ڪافيءَ ۾ هو ان فلسفي کي هن طرح سمجھائي ٿو:

آءُ آهيان اسرار، عالم ليکي آدمي.

1. عرشن اچي اتيهين، عشق کيس اظهار.

2. ڪين هلي ٿي قرب ۾، دين ڪفر جي ڪار.

3. ٻانهپ ٻولي ناه ڪا، نور آهيان نروار.

4. بيدل بندو ناهن تون، آڻ اهو اعتبار

يا

ظاهر بندو باطن مولا، برهه جي بازي پُرجمي ڪير...

اها بيخودي ۽ بيباڪي جيڪا سچل سائينءَ جو ورثو آهي، تنهن کي بيدل سائين پريور نموني اڳتي وڌايو آهي ۽ هن جي شاعريءَ ۾ اهڙي سرمستي ۽ سرشاري جون جهميون ڪيفيتون ملن ٿيون. اصل ۾ اها منصوري راهه آهي، جنهن تي هلڻ ڏاڍو اوکو آهي. بيدل سائين منصوري ۽ سرمستي سنت پاڙيندي پنهنجي ڪلام ۾ ڪيترن ئي جاين تي ”انا الحق“ جو نعرو به بلند ڪيو آهي.

مذهب دي باتيان نون برها، هڪ پل وچ اڏاوي گا

صوفي لامذهب مستي وچ ”انا الحق“ الاويگا

.....

مارنغارا انا الحق دا، حق دي ذات ڪري اثبات

بيدل سائين پنهنجي ڪلام ۾ اها ڳالهه وري وري ورجائي آهي ته اهو سارو ڪمال ”عشق“ جو آهي. عشق انسان کي هڪ اهڙي ڪائنات سان آشنا ڪري ٿو.

جنهن جي حسناڪين ۽ رنگينين کي بيان ڪرڻ ڏاڍو اوکو آهي. جيڪو ماڻهو عشق جي ان اتاهين منزل تي پهچي وڃي ٿو ان جو روح محبوب جي محبت سان سرشار ٿي وڃي ٿو ۽ پوءِ هن جي چپن تي هن طرح اظهار جا موتي پرن ٿا.
عشق اسانن وڪلايا عجب اسرار حسن بي رنگي رنگ مين آيا.

.....

مک ماهي دا قعبه قبله عشق امام حقاني.

.....

پاڻ ڳوليندڙ پاڻ کي ڳولي، عشق غيور وڃايو غير.

.....

عقل جو ويو اختيار، عشق انا الحق جو دم ماريو

.....

عشق ڪيائين ۽، ڪي ڪال سڙ ڇڏيا ڇاڇي،
ڪس طرح جاتا ۽ دل، بيدل سڙ ڇڏيا ڇاڇي.

حافظ شيرازي جو مشهور شعر آهي ته:

هرگز نه مرید آنکه دلش زنده شد بعشق
ثبت است بر جریده عالم دوام ما.

(جنهن شخص جي دل، عشق سان زنده ٿي پئي، سو ڪڏهن نه مرنڊو. (اهو)

اسان جي دائمي جهان جي تختيءَ تي لکيل آهي.)

حقيقت اها آهي ته عشق هڪ عجيب رياضت جو گهرجائو آهي. عشق جا سبق ڪتابن مان سڪي نه ٿا سگهجن پر ان جي سکيا عمل جي ميدان ۾ ٿئي ٿي. ان لاءِ هڪ طويل مسافت ۽ پنڌ جي ضرورت پوي ٿي. عشق اهڙي رياضت آهي جنهن وسيلي خود آگاهي جي منزل تي رسڻ ممڪن ٿئي ٿو. تنهن ڪري ان لاءِ دنياوي علم جو آسرو ڪافي ناهي پر پنهنجي وجود جي حقيقت کي پروڙڻ ضروري آهي، ۽ جڏهن اها ساڃاهه ملي وڃي ٿي ته اڳيون مرحلو پنهنجي هستي کي فنا ڪرڻ وارو اچي ٿو. بيدل سائين چوي ٿو ته اهي ڳالهون پڙهڻ پڙهائڻ سان سمجه ۾ نه ٿيون اچي سگهن، چو ته پڙهڻ وارا رڳو اکرن ۾ اڙجي پوندا آهن. اهي عشق جي چاڙهي نه چڙهي سگهندا آهن.

پيهي پس حقيقت پانهنجي منهن موڙ ڪتابون.

.....

سک رمز وجود و جاوڻ دي، ٺهين حاجت پڙهڻ پڙهاوڻ دي

1. اکران دي وچ جوئي اڙيا، عشقي چاڙهي مورن چڙهيا

اڳتي هلي بيدل سائين ان ڳالهه جي حقيقت هنن لفظن ۾ ظاهر ڪئي آهي:

لاشڪ آ شائقن لاءِ دل جو ڪتاب ڪافي

جنهن ۾ اصول اصلي، لاريب لا خلافي

بيدل سائينءَ جي ڪلام جو جهمجو حصو صوفيائي ڪلام تي مشتمل آهي.

هو وحدت الوجود واري فلسفي جو پوئلڳ هو تنهن ڪري سندس شاعريءَ ۾ انهي

فڪر جي روشني نظر اچي ٿي. ”بيدل سائينءَ جي صوفيائي شاعريءَ ۾ تصوف جا

سمورا اصطلاح ۽ نقطا، نفي اثبات، هم اوست، وحدت ڪثرت، پاڻ سڃاڻڻ، ازلي

عشق، فنا، بقا ۽ انساني عظمت ڀرپور نموني بيان ڪيا ويا آهن.“⁽⁷⁾

تصوف ۾ انساني عظمت ۽ سٺن ۽ بُرن ماڻهن جي سڃاڻپ بابت به اهم

نڪتا بيان ڪيا ويا آهن. ڪتاب ”پنج گنج“ جي مولف فقير صوفي سبحان بخش،

بيدل سائينءَ جي ڪتاب ”نهر البحر“ جي صفحي 45 تان صوفين جي صحبت ۽

اوصاف بابت سندس لکيل مثنوي مان ست (7) شعر ترجمي سميت ڏنا آهن. جن کي

پڙهڻ سان اندازو ٿئي ٿو ته بيدل سائين عظيم صوفي شاعر مولانا روميءَ جي تصوف

واري فڪر کي پنهنجي اندر ۾ پوري طرح اوتيو هيو. مولانا روميءَ جو شعر آهي ته:

صحبتِ صالح ترا صالح ڪند

صحبتِ طالح ترا طالح ڪند

(نيڪ ۽ صالح ماڻهن جي صحبت توکي صالح بڻائيندي ۽ برن ۽ خراب

ماڻهن جي صحبت توکي برو ۽ بدڪردار بڻائيندي)

انهيءَ تسلسل ۾ فقير قادر بخش بيدل جي مثنوي مان هي شعر ملاحظه فرمايو:

صحبتِ صوفي صفائي بخشد

از تعلق تن رهائي بخشد

(صوفين جي صحبت توکي اهڙي صفائي عطا ڪندي، جو توکي جسم جي

تعلقات کان آزاد ڪري ڇڏيندي)

صحبتِ درويش اهل معرفت

مازدت از نور خود روشن صفت

(معرفت واري درويش جي صحبت توکي پنهنجي نور مان روشن صفت بڻائي
چڏيندي)

صحبتِ کامل ترا بخشند کمال

صحبتِ اهلِ هوس بخشند ضلال

(کاملن جي صحبت توکي کمال بخشيندي، هوس وارن جي صحبت
گمراهي بخشيندي.) (8)

اهڙيءَ طرح بيدل سائين صوفين، کاملن ۽ درويشن جي صحبت ۾ ويهڻ جو
سنهيو ڏيندي سماج ۾ امن ۽ اعتدال پسندي تي به زور ڏئي ٿو. هو مذهبي منافرت،
فرقيواريت، هر طرح جي انتهاپسندي ۽ طبقاتي سوچ کي سنو نه ٿو سمجھي ۽
معاشري ۾ امن، محبت ۽ يگانگت جي فضا چاهي ٿو. اهڙي فضا جتي ائڪو ۽ اتحاد
هجي، ڪا نفرت، ويڇو ۽ تنگ دلي نه هجي، جتي مذهبن کان مٿاهون ٿي انساني
عظمت جا گيت ڳائجن. بيدل سائينءَ جي هيٺين مصرعن ۽ بيتن ۾ اهڙو ئي پيغام
آهي:

مذهب واري قيد کان بيدل، عشق ڪندڙي آزاد

.....

بيدل مذهب کون رهه نيارو وحدت رک ويساهه

.....

آهي هندو مومن ايڪ، وچ عقيدت وحدت والي

.....

علوم مذاهب دا ست، سبق سلوڪ دا پڙهڻا

.....

چڏيائون سڀ سانگ، ڪندا ڪوهه نماز کي

جيڏانهن عالم آسرو، تيڏانهن ڪن نه تانگ

نه ڪي پرن ڪلمو نڪي ٻڌن ٻانگ

لاهو تي بي لانگ، عدم کون اڳتي ويا

.....

جي تون پسین پاڻ کي، ڇڏي فقہ فند
کنز قدوري جو گڏي، مور نہ پڇج پند،
لوڙي لهين رند، پاڻ منجهاران پنهنجو.

.....

حقيقت ۾ هڪ ٿيو نوري ۽ ناري
دين کفر آهن ٻئي، هڪ وڻ جي تاري
حاذق هوشيار، رکين انهيءَ رمز جي.

نتيجو:

بيدل سائينءَ جي شاعريءَ جي مطالعي مان مجموعي طور اهو تاثر پيدا ٿئي ٿو ته هو سنڌي اساسي شاعريءَ جي هڪ اهم ڪڙي آهي، جنهن جي ذڪر کان سواءِ سنڌ ۾ تصوف ۽ ڪلاسيڪي شاعريءَ جي ڳالهه اڻ پوري ليکي ويندي. هن جي هم جهت ڪلام تي تحقيق جي گهڻي گهرج آهي، هن جي ڪلام کي تحقيق جو بنيادي ماخذ بڻائي ان جي فڪري ۽ فني پهلون تي وڌيڪ ڪم ڪري سگهجي ٿو.

حوالا

1. پتي رشيد ”تصوف ۽ ڪلاسيڪي سنڌي شاعري“ (مترجم: ڊاڪٽر مهر خادم) ماءِ پبليڪيشن، 2016ع ص 73
2. درگاهي اختر (مرتب) ”بيدل 5“ (مقالو: ”بيدل جا پيرا ۽ صادق“ پروفيسر سرور سيف) بيدل يادگار ڪاميٽي، 2005ع ص 27
3. هرڄاڻي گدو مل ڪٽڻ مل (سهيڙيندڙ) ”ديوان بيدل“ عرف بيدل جي سوانح عمري ۽ سرود نامو - بيدل يادگار ڪاميٽي روهڙي، 2007ع ص 130
4. درگاهي اختر (مرتب) ”بيدل سائين جورسالو“ ثقافت ۽ سياحت کاتو حڪومت سنڌ 2015ع، ص 21-120
5. هرڄاڻي گدو مل ڪٽڻ مل (سهيڙيندڙ) ”ديوان بيدل“ عرف بيدل جي سوانح عمري ۽ سرود نامو - (مهاڳ: اختر درگاهي) بيدل يادگار ڪاميٽي روهڙي، 2007ع ص 15
6. درگاهي اختر (مرتب) ”بيدل سائين جورسالو“ ثقافت ۽ سياحت کاتو حڪومت سنڌ 2015ع، ص 21-120
7. حوالو ساڳيو ص 131
8. بيدل قادر بخش ”پنج گنج“ (مهاڳ، سوانح ۽ ترجمي سان سينگاريندڙ: فقير صوفي سبحان بخش)، شاهه عبداللطيف ڀٽ شاهه ثقافتي مرڪز، ڀٽ شاهه، حيدرآباد، 1976ع ص 66 ۽ 67

نوٽ: مقالي ۾ ڏنل بيدل سائينءَ جي شاعري گدو مل ڪٽڻ مل هرڄاڻي جي ترتيب ڏنل ”ديوان بيدل“ ۽ اختر درگاهي جي ترتيب ڏنل ”بيدل سائين جورسالو“ مان ورتل آهي